

**သမတအိမ်တော်၊ ရန်ကုန်မြို့။**

**၁၃၁၂ (၁၉၅၀) ခုနှစ်၊ ဗုဒ္ဓသာသနာအဖွဲ့အက်ဥပဒေ။**

**၊ ၁၉၅၀ ပြည့်နှစ်၊ အက်ဥပဒေအမှတ် ၅၆။**

**၁၃၁၂ ခု၊ သီတင်းကျွတ်လဆန်း ၁၄ ရက်။**

**(၁၉၅၀ ခု၊ အောက်တိုဘာလ ၂၅ ရက်။)**

**[ ပြင်ဆင်: 00.00.1953, 22.03.1954, 17.05.1962 ]**

ဖွဲ့စည်းအုပ်ချုပ်ပုံအခြေခံဥပဒေအရ၊ အောက်ဖော်ပြပါအက်ဥပဒေကို ထုတ်ပြန်ကျေညာ သည်။  
အောက်ပါအတိုင်း အက်ဥပဒေအဖြစ် ပြဋ္ဌာန်းလိုက်သည်။

**အခန်း ၁။**

**စကားချိုး။**

၁။ ။ ဤအက်ဥပဒေကို၊ **၁၃၁၂ ခု (၁၉၅၀) ခုနှစ်၊ ဗုဒ္ဓသာသနာအဖွဲ့အက်ဥပဒေ**ဟုခေါ်ရမည်။

၂။ ။ ဤအက်ဥပဒေတွင်၊ အကြောင်းအရာနှင့်ဖြစ်စေ၊ ရှေ့နောက် စကားတို့၏ အဓိပ္ပါယ်နှင့်ဖြစ်စေ မဆန့်ကျင်လျှင် -

- (က) “ခရိုင်” ဆိုသည်မှာ၊ ပြည်ထောင်စုအဖွဲ့ဝင်ပြည်နယ်များ၊ ချင်းဝိသေသတိုင်းနှင့် ကရင်ပြည်နယ်မှအပ၊ ပြည်ထောင်စုမြန်မာနိုင်ငံရှိ ကျန်နယ်မြေများအတွက်၊ နိုင်ငံတော်အစိုးရက သတ်မှတ်ထားသည့် ခရိုင် ကို ဆိုလိုသည်။
- (ခ) “နည်းဥပဒေ” ဆိုသည်မှာ၊ ဤအက်ဥပဒေဇယားများတွင် ပါသည့် နည်းဥပဒေများကို ဆိုလိုသည်။
- (ဂ) “မြို့မ” ဆိုသည်မှာ၊ နိုင်ငံတော်ဗုဒ္ဓသာသနာအဖွဲ့က သတ်မှတ်သည့် မြို့နှင့်ဒေသများကို၊ သို့တည်း မဟုတ် ထိုသို့သတ်မှတ်သည့်မြို့မ မရှိသေးလျှင်၊ အစိုးရက သတ်မှတ်ထားသည့် မြို့မများကို ဆိုလိုသည်။
- (ဃ) “ဗုဒ္ဓသာသနာရေးဆိုင်ရာအဖွဲ့” ဆိုသည်မှာ၊ ဗုဒ္ဓသာသနာရေးနှင့် သက်ဆိုင်သည့် လုပ်ငန်းများ ကိုသာလျှင် ဆောင်ရွက်သော အဖွဲ့ကို ဆိုလိုသည်။
- (င) “ဒေသကိုယ်စားလှယ်” ဆိုသည်မှာ၊ နိုင်ငံတော်ဗုဒ္ဓသာသနာအဖွဲ့တွင် ပါဝင်ရန် ပုဒ်မ ၅ အရ ရွေး ချယ်ခန့်ထားသော ပြည်နယ်တခု၏၊ သို့တည်းမဟုတ် ချင်းဝိသေသတိုင်း၏၊ သို့တည်းမဟုတ် ကရင်ပြည်နယ်၏၊ သို့တည်းမဟုတ် ခရိုင်တခုခု၏ ကိုယ်စားလှယ်ကို ဆိုလိုသည်။
- (စ) “သာသနာနှစ်” ဆိုသည်မှာ၊ ဤအက်ဥပဒေကိစ္စအလို့ငှါ၊ နိုင်ငံတော်အမှုဆောင်အဖွဲ့က နည်းဥပဒေ ဖြင့် ပြဋ္ဌာန်းခြင်းမပြုမီ၊ ကဆုန်လပြည့်ကျော် တရက်နေ့မှ နောက်နှစ် ကဆုန်လပြည့်နေ့ထိဖြစ်သော ကာလအပိုင်းအခြားကို ဆိုလိုသည်။
- (ဆ) “နိုင်ငံတော်သြဝါဒါစရိယဆရာတော်” ဆိုသည်မှာ၊ ၁၃၁၁ ခုနှစ်၊ ဝိနိစ္ဆယဌာန အက်ဥပဒေ ပုဒ်မ ၆ အရ ရွေးကောက်တင်မြှောက်ပြီးဖြစ်သော လက်ရှိနိုင်ငံတော် သြဝါဒါစရိယ ဆရာတော်များကို ဆိုလို သည်။

<ပြင်ဆင် 22.03.1954>

၃။ ။ ပြည်ထောင်စုမြန်မာနိုင်ငံတဝန်းလုံးအတွက်-

- (က) နိုင်ငံတော်ဗုဒ္ဓသာသနာအဖွဲ့ (ဤမှနောက်တွင် နိုင်ငံတော် အဖွဲ့ဟု ခေါ်ဆိုသည့်အဖွဲ့) တခုနှင့်
- (ခ) နိုင်ငံတော်ဗုဒ္ဓသာသနာအမှုဆောင်အဖွဲ့ (ဤမှနောက်တွင် နိုင်ငံတော်အမှုဆောင်အဖွဲ့ဟု ခေါ်ဆိုသည့် အဖွဲ့) တခု ရှိရမည်။

၄။ ။ ဤအဖွဲ့များ ဖြစ်ပေါ်လာသည့်အတွက် အခြားဗုဒ္ဓသာသနာရေးအဖွဲ့များနှင့် ထိုအဖွဲ့များ၏အခွင့်အရေးကို မထိခိုက်စေရ။

အခြားဗုဒ္ဓသာသနာရေးအဖွဲ့များမှာ မိမိတို့၏လုပ်ငန်းများကို ဆောင်ရွက်မြဲအတိုင်း လွတ်လပ်စွာဆက်လက်ဆောင်ရွက်နိုင်ခွင့် မပျက်ပယွင်းစေရ။ ဤအဖွဲ့များသည် အခြားဗုဒ္ဓသာသနာရေးအဖွဲ့များ၏ ကိစ္စများတွင် စွက်ဖက်နိုင်ခွင့်မရှိစေရ။ အခြားဗုဒ္ဓသာသနာရေးအဖွဲ့များက မိမိတို့၏ လုပ်ငန်းများနှင့် စပ်လျဉ်း၍ အကူအညီတောင်းလျှင်မူကား၊ ဤအဖွဲ့များသည် အကူအညီပေးနိုင်ကြသည်။ ထို့ပြင် ဤအဖွဲ့များဖြစ်ပေါ်လာသည့်အတွက်-

- (က) သာသနာရေး အဆောက်အဦကို ဖြစ်စေ၊ မြေကိုဖြစ်စေ လှူဒါန်းသူ၊ သို့တည်းမဟုတ် ထိုသူ၏ အမွေကို ဆက်ခံသူ၊
- (ခ) သာသနာရေး အဆောက်အဦကို ဖြစ်စေ၊ သာသနာရေးမြေကို ဖြစ်စေ အလှူခံသူ၊ သို့တည်းမဟုတ် ထိုသူ၏အမွေကိုဆက်ခံသူ၊
- (ဂ) သာသနာရေး အဆောက်အဦနှင့် မြေစသည်တို့ကို စောင့်ထိန်းသောတရားဝင်အသင်းအဖွဲ့၊ သို့တည်းမဟုတ် ပုဂ္ဂိုလ်အသီးသီး၏ အဆိုပါသာသနာရေးဆိုင်ရာ ပစ္စည်းနှင့်စပ်လျဉ်းသော အခွင့်အရေးတခုခုရှိလျှင်၊ ထိုအခွင့်အရေးကို မထိခိုက်စေရ။ အကူအညီ တောင်းလျှင်မူကား၊ ဤအဖွဲ့များသည် အကူအညီပေးနိုင်ကြသည်။

**နိုင်ငံတော်ဗုဒ္ဓသာသနာအဖွဲ့။**

၅။ ပယ်ဖျက်

<ပြင်ဆင် 22.03.1954, 17.05.1962>

- ၆။ ။ နိုင်ငံတော်အဖွဲ့၏ရာထူး သက်တမ်းသည်၊ သုံးနှစ် ကာလအပိုင်းအခြားအတွက်သာလျှင် ဖြစ်စေ ရမည်။
- ၇။ ။ (၁) နိုင်ငံတော်အဖွဲ့သစ်ကို ရွေးကောက်ဖွဲ့စည်းပြီးသည့် အခါတိုင်း၊ ရက်ပေါင်း ၄၅ ရက် အတွင်း လျင်မြန်နိုင်သမျှ လျင်မြန်စွာ ပဌမညီလာခံကို ကျင်းပရမည်။ ဤအက်ဥပဒေအာဏာတည်သည့်နေ့မှ ပဌ မဆုံးကျင်းပရမည့်ညီလာခံကို သာသနာရေးဌာနဝန်ကြီးက ဘိတ်ခေါ်ရမည်။
- (၂) ထိုညီလာခံတွင် ပုဒ်မ ၉ ပါကိစ္စများအပြင်၊ ပုဒ်မ ၁၁ (ဃ) အရ၊ နိုင်ငံတော်အမှုဆောင်အဖွဲ့တွင်ပါဝင် ရန်၊ ကိုယ်စားလှယ်ကိုးဦးကိုဒေသကိုယ်စားလှယ်များသည် မိမိတို့အထဲမှ ရွေးကောက်တင်မြှောက်ရ မည်။
- ၈။ ။ နိုင်ငံတော်အဖွဲ့၏ ညီလာခံကို၊ တနှစ်လျှင်အနည်းဆုံး နှစ်ကြိမ်ကျင်းပရမည်။ ညီလာခံတခု၏ နောက်ဆုံးအစည်းအဝေးနှင့် နောက်ထပ်ကျင်းပသောညီလာခံ၏ ပဌမအစည်းအဝေးတို့၏စပ်ကြားတွင် ခြောက်လခြားမနေစေရ။
- ၉။ ။ နိုင်ငံတော်အဖွဲ့ညီလာခံတွင်၊ အောက်ပါကိစ္စများကို ဆောင်ရွက်နိုင်ခွင့်ရှိသည်။

- (က) နိုင်ငံတော်အမှုဆောင်အဖွဲ့၏ တာဝန်ဝတ်တရားများနှင့်ဖြစ်စေ၊ လုပ်ငန်းများနှင့်ဖြစ်စေ စပ်လျဉ်းသည့်မေးခွန်းများကို နိုင်ငံတော်အမှုဆောင်အဖွဲ့အား မေးခြင်း။
  - (ခ) နိုင်ငံတော်အမှုဆောင်အဖွဲ့ကတင်ပြသော ထိုအဖွဲ့၏ တနှစ်အတွက်၊ အရမှန်းခြေနှင့် အသုံးမှန်းခြေ ငွေစာရင်းကို စဉ်းစားဆွေးနွေး၍ ထိုအဖွဲ့အား အကြံဉာဏ်ပေးခြင်း။
  - (ဂ) ဗုဒ္ဓသာသနာပြန့်ပွား ထွန်းကားရေးနှင့်စပ်လျဉ်း၍၊ နိုင်ငံတော်အမှုဆောင်အဖွဲ့အား အကြံဉာဏ်ပေး ခြင်း။
  - (ဃ) ဒေသကိုယ်စားလှယ်များက တင်ပြသော မိမိတို့ဆိုင်ရာ ဒေသအသီးသီး၏ ဗုဒ္ဓသာသနာအခြေအနေနှင့် ဗုဒ္ဓသာသနာရေးဆိုင်ရာ ကိစ္စများနှင့်စပ်လျဉ်းသောနှစ်လည် အစီရင်ခံစာများကို စဉ်းစားဆွေးနွေး ၍ အကြံဉာဏ်ပေးခြင်း။
- ၁၀။ ။ (၁) နိုင်ငံတော်အမှုဆောင်အဖွဲ့၏ ဥက္ကဋ္ဌ၊ ဒုတိယဥက္ကဋ္ဌနှင့်အကျိုးဆောင်စာချီများသည်၊ နိုင်ငံ တော်အဖွဲ့၏ဥက္ကဋ္ဌ၊ ဒုတိယဥက္ကဋ္ဌနှင့် အကျိုးဆောင်စာချီများဖြစ်စေရမည်။
- (၂) နိုင်ငံတော်အမှုဆောင်အဖွဲ့ဥက္ကဋ္ဌသည်၊ မည်သည့်အခါတွင်မဆို နိုင်ငံတော်အဖွဲ့၏ ညီလာခံကို ဘိတ် ခေါ်နိုင်သည်။ ညီလာခံကျင်းပမည့်နေ့ရက်အချိန်နှင့် နေရာကိုလည်းသတ်မှတ်ပေးရမည်။
  - (၃) ညီလာခံဘိတ်ခေါ် ခြင်းနှင့် ညီလာခံနှင့်စပ်လျဉ်းသော အခြားကိစ္စများကို နည်းဥပဒေနှင့်အညီဆောင် ရွက်ရမည်။

**အခန်း ၂။**

**နိုင်ငံတော်ဗုဒ္ဓသာသနာအမှုဆောင်အဖွဲ့။**

၁၁။ ပယ်ဖျက်

<ပြင်ဆင် 17.05.1962>

၁၂။ ။ နိုင်ငံတော်အမှုဆောင်အဖွဲ့ဝင်များသည်၊ မိမိတို့အထဲမှ အောက်ပါအမှုဆောင်များကို နှစ်လည်အ စည်းအဝေးတွင် ရွေးကောက်တင်မြှောက်ရမည်။

- (က) ဥက္ကဋ္ဌတစ်ဦး။
- (ခ) ဒုတိယဥက္ကဋ္ဌတစ်ဦး။
- (ဂ) အကျိုးဆောင်စာချီနှစ်ဦး။
- (ဃ) အကျိုးဆောင်ဘဏ္ဍာထိန်းတစ်ဦး။

(C) Repeal

သို့ရာတွင် ဤအက်ဥပဒေအရ၊ ပဌမဆုံးဖွဲ့စည်းသည့်နိုင်ငံတော် အမှုဆောင်အဖွဲ့သည်၊ လျင်မြန်နိုင်သမျှ လျင်မြန်စွာ အဖွဲ့ဝင်များ အထဲမှ အမှုဆောင်များကို ရွေးကောက်တင်မြှောက်ရမည်။ ထိုအမှုဆောင်များကို ပဌမဆုံးနှစ်အတွက် အမှုဆောင်များဖြစ်သည်ဟု မှတ်ယူရမည်။

<ပြင်ဆင် 00.00.1953>

၁၃။ ။ နိုင်ငံတော်အမှုဆောင်အဖွဲ့ဝင်များ၏ ရာထူးသက်တမ်းသည်၊ သုံးနှစ်ကာလအပိုင်းအခြားအတွက် သာလျှင် ဖြစ်ရမည်။

၁၄။ ။ (၁) အမှုဆောင်တဦးဦး၏ နေရာလစ်လပ်သော အခါတိုင်း၊ ထိုလစ်လပ်သောနေရာအတွက် အဖွဲ့ဝင်တဦးဦးကို၊ နိုင်ငံတော်အမှုဆောင်အဖွဲ့က ရွေးချယ်ရမည်။

(၂) ပုဒ်မ ၁၁(ခ)၊ (ဂ) နှင့် (ဃ) အရ၊ ခန့်ထားသူတဦးဦး၏ နေရာလစ်လပ်သော အခါတိုင်း၊ ထိုလစ်လပ် သောနေရာအတွက် ထိုသူကိုခန့်ထားသော နည်းအတိုင်း၊ အရည်အချင်းနှင့်ပြည့်စုံသူတဦးဦးကို ခန့်ထား ရမည်။

၁၅။ ။ ဥက္ကဋ္ဌသည်၊ အကြောင်းတခုခုကြောင့် ဥက္ကဋ္ဌ၏တာဝန်ဝတ်တရားများကို မဆောင်ရွက်နိုင်သော အခါတွင်၊ ထိုတာဝန်ဝတ်တရားများကို ဒုတိယဥက္ကဋ္ဌက ဆောင်ရွက်ရမည်။

၁၆။ ။ အမှုဆောင်တဦးဖြစ်စေ၊ အဖွဲ့ဝင်တဦးဖြစ်စေ-

(က) သေဆုံးသော်၊

(ခ) ရာထူးမှနှုတ်ထွက်သော်၊

(ဂ) အရည်အချင်းပျက်ယွင်းကြောင်းထင်ရှားသော်၊

(ဃ) နိုင်ငံတော်အမှုဆောင်အဖွဲ့၏ အစည်းအဝေးများကို ထိုအဖွဲ့၏ အခွင့်ပြုချက် မရရှိဘဲ၊ တက်ရောက် ရန် သုံးကြိမ်တဆက်တည်း ပျက်ကွက်သော်၊ ထိုပုဂ္ဂိုလ်၏နေရာသည်၊ ထိုအခါလစ်လပ်သည်ဟုမှတ် ယူရမည်။

၁၇။ ။ နိုင်ငံတော် အမှုဆောင်အဖွဲ့က မိမိအားအပ်နှင်းထားသော အာဏာများနှင့်တာဝန်ဝတ်တရားများ ကို သုံးစွဲဆောင်ရွက်ရာတွင် သြဝါဒပေးနိုင်ရန်အတွက်၊ နိုင်ငံတော်သြဝါဒစရိယဆရာတော်များအား၊ နိုင်ငံတော်အမှုဆောင်အဖွဲ့၏သြဝါဒစရိယအဖြစ်ဖြင့် ဆောင်ရွက်ရန် လျှောက်ထားတောင်းပန်ရမည်။

၁၈။ ။ ပုဒ်မ ၄ ပါပြဋ္ဌာန်းချက်များနှင့် မဆန့်ကျင်စေဘဲ၊ နိုင်ငံတော်အမှုဆောင်အဖွဲ့သည်၊ အောက်ပါလုပ်ငန်းများအတွက် တာဝန်ယူရမည်။ ထိုတာဝန်များကို ဆောင်ရွက်ရန်အလို့ငှါ၊ ဤအက်ဥပဒေအရ ပေး အပ်ထားသော အာဏာများကို ရရှိရမည်။

(က) ပြည်ထောင်စုမြန်မာနိုင်ငံအတွင်း၌၎င်း၊ အပြင်အပ၌၎င်း ဗုဒ္ဓသာသနာပြန့်ပွားထွန်းကားရေးအ တွက် မိမိတဦးတည်းဖြစ်စေ၊ အခြားအဖွဲ့များနှင့် ပူးပေါင်း၍ ဖြစ်စေဆောင်ရွက်ခြင်း။

(ခ) ပြည်ထောင်စုမြန်မာနိုင်ငံအတွင်း၌၎င်း၊ အပြင်အပ၌၎င်း၊ မဗ္ဗဒူတဋ္ဌာနများ တည်ထောင်ခြင်း၊ ထို လုပ်ငန်းအတွက် သင်တန်းများ၊ ကျောင်းများဖွင့်လှစ်တည်ထောင်ခြင်း။

(ဂ) ပရိယတ္တိသာသနာတိုးပွားရေးအတွက်၊ ပရိယတ္တိစာပြန့်ပွဲ၊ စာမေးပွဲများ ကျင်းပခြင်းနှင့် အခြားနည်း ဖြင့်ဆောင်ရွက်ခြင်း။

(ဃ) ပဋိပတ္တိသာသနာတိုးပွားရေးအတွက် ဆောင်ရွက်ခြင်း။

(င) ဗုဒ္ဓဘာသာစာပေ ယဉ်ကျေးမှု စသည်တို့ တိုးတက်ဖွံ့ဖြိုးရေးအတွက် ဆောင်ရွက်ခြင်း။

(စ) ဗုဒ္ဓဘာသာအချင်းချင်း ချစ်ခင်စည်းလုံးညီညွတ်ရေးအတွက် ဆောင်ရွက်ခြင်း။

(ဆ) လူ့ခပ်သိမ်းတို့သည် တရားတော်နှင့်အညီ လိုက်နာနေထိုင်ပြုကျင့်ရေးတွင် အာပေးဆောင်ရွက် ခြင်း။

(ဇ) လူ့ခပ်သိမ်းတို့ ချမ်းသာသုခ ငြိမ်းချမ်းမှုရရန် တရားတော်နှင့် အညီ ဆောင်ရွက်ခြင်း။

(ဈ) ဤအက်ဥပဒေရည်ရွယ်ချက်များ ပြီးမြောက်စေရန်နှင့် ဗုဒ္ဓသာသနာထွန်းကား ပြန့်ပွားစေရန်အလို့ငှါ၊ လိုအပ်သည့် အခြားဗုဒ္ဓသာသနာရေးဆိုင်ရာ မည်သည့်ကိစ္စလုပ်ငန်းမျိုးကိုမဆို စီမံဆောင်ရွက်ခြင်း။

၁၉။ ။ နိုင်ငံတော်အမှုဆောင်အဖွဲ့သည်၊ မှတ်ပုံတင်စာရင်းများ၊ ငွေစာရင်းများကို အခါအားလျော်စွာနိုင်ငံ တော်စာရင်းစစ်ချုပ်က သတ်မှတ်သည့်နည်းဥပဒေနှင့်အညီ ထားရှိရမည်။

၂၀။ ။ နိုင်ငံတော်အမှုဆောင်အဖွဲ့ပိုင် ရွှေ့ပြောင်းနိုင်သည့် ပစ္စည်းများ မရွှေ့ပြောင်းနိုင်သည့် ပစ္စည်းများကို ထိန်းသိမ်းခန့်ခွဲခြင်းစသည်တို့ကို နိုင်ငံတော်အမှုဆောင်အဖွဲ့က ပြုရမည်။

၂၁။ ။ (၁) နိုင်ငံတော်အမှုဆောင်အဖွဲ့၏ ဘဏ္ဍာငွေတွင် အောက်ပါများ ပါဝင်ရမည်။

- (က) နိုင်ငံတော်အမှုဆောင်အဖွဲ့ပိုင်ပစ္စည်းများမှ ရသောဝင်ငွေ။
- (ခ) နိုင်ငံတော်အမှုဆောင် အဖွဲ့က ဆောင်ရွက်ရသဖြင့် ရသောဝင်ငွေ။
- (ဂ) ပြည်ထောင်စုအစိုးရက ထောက်ပံ့ငွေ။
- (ဃ) ပုဂ္ဂိုလ်နှင့်အဖွဲ့များက လှူသောငွေ။
- (င) အလှူခံ၍ ရရှိသည့်ငွေ။
- (စ) အခြားဝင်ငွေများ။

(၂) နိုင်ငံတော် အမှုဆောင်အဖွဲ့၏ ဘဏ္ဍာငွေကို၊ ထိုအဖွဲ့က တာဝန်ခံအုပ်ချုပ်ရမည်။ သုံးရန်ရှိသော ငွေ ကို နည်းဥပဒေအရသာလျှင် ထိုဘဏ္ဍာငွေမှ သုံးစွဲရမည်။

(၃) နိုင်ငံတော် အမှုဆောင်အဖွဲ့၏ဘဏ္ဍာငွေများကို အဖွဲ့က ရွေးချယ်သောဘဏ်တွင် အပ်နှံထားရှိရ မည်။

(၄) ထိုဘဏ္ဍာငွေများကို၊ နည်းဥပဒေအရသာလျှင် ဘဏ်မှထုတ်ယူခြင်း သုံးစွဲခြင်းကို ပြုရမည်။

၂၂။ ။ (၁) နိုင်ငံတော်အမှုဆောင်အဖွဲ့ အမှုဆောင်တဦးဦး၏၊ သို့တည်းမဟုတ် အဖွဲ့ဝင်တဦးဦး၏ တာဝန် ပျက်ကွက်မှုကြောင့် သော်ငှား၊ ဖောက်လွှဲဖောက်ပြန်မှုကြောင့်သော်ငှား-

- (က) နိုင်ငံတော်အမှုဆောင်အဖွဲ့က ရထိုက်သောငွေကို မရရှိလျှင်၊ သို့တည်းမဟုတ်
- (ခ) ထိုနိုင်ငံတော် အမှုဆောင်အဖွဲ့၏ ငွေဖြစ်စေ၊ ပစ္စည်းဖြစ်စေ၊ ဆုံးပါးလျှင်၊ သို့တည်းမဟုတ် ပြုန်းတီး လျှင်၊ သို့တည်းမဟုတ် အလွဲ၌ အသုံးပြုခံရလျှင်၊ ထိုသို့မရရှိခြင်းအတွက်၊ သို့တည်းမဟုတ် ဆုံးပါးခြင်းအတွက်၊ သို့တည်းမဟုတ် ပြုန်းတီးခြင်းအတွက်၊ သို့တည်းမဟုတ် အလွဲ၌ အသုံးပြုခံရခြင်းအတွက် သက်ဆိုင်ရာအမှုဆောင်တွင်၊ သို့တည်းမဟုတ် အဖွဲ့ဝင်တွင် တာဝန်ရှိစေရမည့်အပြင်၊ ထိုသူက စိုက်ထုတ်ပေးဆောင်ရမည်။

(၂) ဆိုခဲ့သည့် စိုက်ထုတ်ပေးဆောင်ရမည့်ငွေကို ရရှိစေရန်၊ နိုင်ငံတော် အမှုဆောင် အဖွဲ့မှာ တာဝန်ရှိ သည်။ တောင်းခံ၍မရပါမူ နိုင်ငံတော်အမှုဆောင်အဖွဲ့က ထိုငွေအတွက် စွဲဆိုနိုင်သည်။

၂၃။ ။ နိုင်ငံတော် အမှုဆောင်အဖွဲ့သည်၊ မိမိအား အပ်နှင်းထားသော အာဏာများနှင့် တာဝန်ဝတ်တရား များကို ထိရောက်စွာသုံးစွဲဆောင်ရွက်နိုင်ရန် အလို့ငှါ၊ နိုင်ငံတော်အဖွဲ့ဝင်များ၊ သို့တည်းမဟုတ်၊ နိုင်ငံ တော်အမှုဆောင်အဖွဲ့ဝင်များပါဝင်သည့် အဖွဲ့ဝင်များကို နည်းဥပဒေနှင့်အညီ ဖွဲ့စည်းနိုင်သည်။

၂၄။ ။ (၁) ဤအက်ဥပဒေရည်ရွယ်ချက်များပြီးမြောက်စေရန်၎င်း၊ ဗုဒ္ဓသာသနာထွန်းကားပြန့်ပွားစေရန် ၎င်း၊ မိမိ၏တာဝန်ဝတ်တရားနှင့် လုပ်ငန်းများ အထမြောက်အောင်မြင်စေရန်၎င်း၊ နိုင်ငံတော်အမှုဆောင် အဖွဲ့သည်၊ မိမိ၏တာဝန်ဝတ်တရားတခုကိုဖြစ်စေ အများကိုဖြစ်စေ၊ လုပ်ငန်းတခုခုကိုဖြစ်စေ၊ အများကို ဖြစ်စေ၊ ကိစ္စတခုခုကို ဖြစ်စေ အများကိုဖြစ်စေ -

- (က) မည်သည့်ဗုဒ္ဓသာသနာရေးဆိုင်ရာ အဖွဲ့သို့မဆို၊ လွှဲအပ်ခြင်းဖြင့်၎င်း၊
- (ခ) ဗုဒ္ဓသာသနာရေးဆိုင်ရာ အဖွဲ့များ၏ ကိုယ်စားလှယ်များပါဝင်သော ယာယီအဖွဲ့များ ဖွဲ့စည်းပြီး လျှင်၊ ထိုယာယီအဖွဲ့များသို့ လွှဲအပ်ခြင်းဖြင့်၎င်း၊
- (ဂ) လိုအပ်သည်ထင်မြင်လျှင်၊ မိမိကဖွဲ့စည်းသော ကိုယ်စားလှယ်အဖွဲ့များသို့ လွှဲအပ်ခြင်းဖြင့်၎င်း၊ ဆောင်ရွက်နိုင်သည်။

(၂) ပုဒ်မခွဲ (၁) ၊ အပိုဒ် (ခ) တွင် ဖော်ပြသောယာယီ အဖွဲ့များလိုက်နာရမည့်ညွှန်ကြားချက်များကို နိုင်ငံတော်အမှုဆောင်အဖွဲ့က ပြုလုပ်နိုင်သည်။

၂၅။ ။ (၁) နိုင်ငံတော်အမှုဆောင်အဖွဲ့သည် အနည်းဆုံးတလလျှင် တကြိမ်စည်းဝေးရမည်။

(၂) နိုင်ငံတော်အမှုဆောင်အဖွဲ့ဥက္ကဋ္ဌသည်၊ မည်သည့်အခါမဆို အဖွဲ့၏အစည်းအဝေးကို ဘိတ်ခေါ်နိုင် သည်။ ကိုးဦးအောက်မနည်းသော အဖွဲ့ဝင်များက စာဖြင့် တောင်းဆိုသောအခါ၊ ဥက္ကဋ္ဌသည် အစည်း အဝေးကို လျင်မြန်နိုင်သမျှလျင်မြန်စွာ ဘိတ်ခေါ်ရမည်။ အစည်းအဝေးနှင့် စပ်လျဉ်းသောကိစ္စများကို နည်းဥပဒေနှင့် အညီဆောင်ရွက်ရမည်။

၂၆။ ။ (၁) နိုင်ငံတော်အဖွဲ့၏ ညီလာခံနှင့်နိုင်ငံတော် အမှုဆောင်အဖွဲ့၏အစည်းအဝေးများတွင်၊ ဥက္ကဋ္ဌသည် သဘာပတိ အဖြစ်ဖြင့် ဆောင်ရွက်ရမည်။ ဥက္ကဋ္ဌမတက်ရောက်လျှင် ဒုတိယဥက္ကဋ္ဌက သဘာပတိအဖြစ်ဖြင့် ဆောင်ရွက်ရမည်။ ဥက္ကဋ္ဌနှင့်ဒုတိယဥက္ကဋ္ဌ နှစ်ဦးစလုံးမတက်ရောက်လျှင် ညီလာခံ က၊ သို့တည်းမဟုတ် အစည်း အဝေးက၊ တက်ရောက်သူအဖွဲ့ဝင်တဦးဦးအား သဘာပတိအဖြစ်ဖြင့် ရွေး ကောက်တင်မြှောက်ရမည်။

(၂) နိုင်ငံတော်အဖွဲ့နှင့် နိုင်ငံတော်အမှုဆောင်အဖွဲ့တို့၏ တည်ရာဌာနသည် ရန်ကုန်မြို့ဖြစ်ရမည်။

၂၇။ ။ (၁) နိုင်ငံတော် အမှုဆောင်အဖွဲ့၏ နှစ်လည်အစည်းအဝေးကို သာသနာနှစ်မကုန်မီ၊ တလအောက် မနည်းတင်ကြို၍ ကျင်းပရမည်။

(၂) နှစ်လည်အစည်းအဝေးအတွက် ဘိတ်စာများကို တလအောက်မနည်းကြိုတင်၍ အဖွဲ့ဝင်များထံ သို့ ပို့ရမည်။

၂၈။ ။ နိုင်ငံတော် အမှုဆောင်အဖွဲ့ နှစ်လည်အစည်းအဝေးတွင် အောက်ပါကိစ္စများကို ဆောင်ရွက်ရမည်။

- (က) ပုဒ်မ ၁၂ အရ အမှုဆောင်များ ရွေးကောက်တင်မြှောက်ခြင်း။
- (ခ) လာမည့်နှစ်အတွက်၊ အရမှန်းခြေနှင့် အသုံးမှန်းခြေစာရင်းကို စဉ်းစားဆွေးနွေးခြင်း၊ အတည်ပြု ခြင်း။
- (ဂ) အရည်အချင်းနှင့်ပြည့်စုံသည့် စာရင်းစစ်ရွေးချယ်ခန့်ထားခြင်း။
- (ဃ) အပိုဒ် (ဂ) အရခန့်ထားသော စာရင်းစစ်က စစ်ဆေးလက်မှတ်ထိုးထားသော နှစ်လည်ငွေစာရင်း ရှင်းတမ်းကို စဉ်းစားဆွေးနွေးလက်ခံခြင်း။

(င) အစည်းအဝေးအစီအစဉ်တွင် ဖော်ပြထားသည့် သို့တည်းမဟုတ် သဘာပတိက အရေးကြီးသည်ဟု ယူဆသဖြင့် ခွင့်ပြုသည့် ဗုဒ္ဓသာသနာရေးဆိုင်ရာ အခြားကိစ္စများ။

**အခန်း ၃။**

**အထွေထွေ။**

၂၉။ ။ (၁) အောက်ပါပုဂ္ဂိုလ်များအား၊ နိုင်ငံတော်အဖွဲ့ဝင်အဖြစ်ဖြင့် ၎င်း၊ နိုင်ငံတော်အမှုဆောင်အဖွဲ့ဝင်အဖြစ်ဖြင့် ၎င်း၊ ရွေးချယ်ခြင်း၊ သို့တည်းမဟုတ် ခန့်ထားခြင်း၊ သို့တည်းမဟုတ် တည်မြဲစေခြင်းမရှိရ။

(က) ဗုဒ္ဓဘာသာဝင်မဟုတ်သူ။

(ခ) ပြည်ထောင်စုမြန်မာနိုင်ငံသားမဟုတ်သူ။

(ဂ) လူမွဲအဖြစ်ဖြင့် ဆုံးဖြတ်ကျေညာခံထားရခြင်းမှ လွတ်မြောက်ခွင့်မရသေးသူ။

(ဃ) စိတ်ပေါ့သွပ်၍ စိတ်ပေါ့သွပ်သူဟု အခွင့်အာဏာရ တရားရုံး၏ အမိန့်ချမှတ်ခြင်းခံနေရသူ။

(င) ကိုယ်ကျင့်တရားပျက်ယွင်းသည့် ရာဇဝတ်မှုကျူးလွန်ခြင်းကြောင့် ပြစ်ဒဏ်စီရင်ခြင်းခံရဘူးသူ။

(စ) နိုင်ငံတော်အဖွဲ့၏၊ သို့တည်းမဟုတ် နိုင်ငံတော်အမှုဆောင်အဖွဲ့၏ ဂုဏ်ကိုဖြစ်စေ၊ ဗုဒ္ဓသာသနာ ထွန်းကားပြန့်ပွားရေးကိုဖြစ်စေ၊ ထိပါးစေမည့် အကျင့်သိက္ခာပျက်ပြားမှုကို ကျူးလွန်သူ။

(၂) တဦးတယောက်သောသူသည်၊ ပုဒ်မခွဲ (၁) ပါ ပြဋ္ဌာန်းချက်တခုခုကြောင့် အရည်အချင်းပျက်ယွင်း ခြင်းရှိသည် မရှိသည်ဟူသော ပြဿနာပေါ်ပေါက်လျှင်၊ နိုင်ငံတော်သမတက ခန့်ထားသောပုဂ္ဂိုလ်က၊ သို့တည်းမဟုတ် အဖွဲ့ကချမှတ်သည့် အဆုံးအဖြတ်သည် အပြီးအပြတ်အတည်ဖြစ်စေရမည်။

၃၀။ ။ အဖွဲ့ဝင်နေရာများ လစ်လပ်နေစေကာမူ၊ မှုခင်းကိစ္စများကို ဆောင်ရွက်နိုင်ရန် နိုင်ငံတော်အဖွဲ့တွင် ၎င်း၊ နိုင်ငံတော်အမှုဆောင်အဖွဲ့တွင် ၎င်း အာဏာရှိရမည်။ ထို့ပြင် အခွင့်အရေးမရှိသောသူတဦးတယောက်သည်၊ အဖွဲ့အစည်းအဝေးသို့ဖြစ်စေ၊ ညီလာခံသို့ဖြစ်စေ၊ တက်ရောက်ခဲ့သည်ဟူ၍သော် ၎င်း၊ မဲဆန္ဒပေးခဲ့သည်ဟူ၍သော် ၎င်း၊ မှုခင်းကိစ္စဆောင်ရွက်မှုတွင် အခြားတနည်းနည်းဖြင့် ပါဝင်ခဲ့သည်ဟူ၍ ၎င်း၊ နောင်အခါမှာမှ ပေါ်ပေါက်လာစေကာမူ၊ အဖွဲ့တခုခု၌ ဆောင်ရွက်ခဲ့သည့် မှုခင်းကိစ္စသည် အတည် ဖြစ်ရမည်။

၃၁။ ။ နိုင်ငံတော်အဖွဲ့ဝင်များသည် ၎င်း၊ နိုင်ငံတော်အမှုဆောင်အဖွဲ့ဝင်များသည် ၎င်း၊ သက်ဆိုင်ရာ ရာထူး ဆက်ခံထမ်းရွက်မည့် အဖွဲ့သစ်အသီးသီးကို ဖွဲ့စည်းပြီး၍၊ ထိုအဖွဲ့ဝင်များရာထူးလက်ခံထမ်းရွက်သည့်အချိန်အထိ၊ မိမိတို့၏ရာထူးများတွင် ဆက်လက်တည်ရှိနေကြရမည်။

၃၂။ ။ နိုင်ငံတော်အဖွဲ့နှင့် နိုင်ငံတော်အမှုဆောင်အဖွဲ့အသီးသီးသည်၊ စဉ်ဆက်မပြတ် ဆက်ခံဆောင်ရွက် နိုင်စေရန် ဖွဲ့စည်းထားသော တရားဝင်အဖွဲ့ဖြစ်သည်ဟု ယူဆရမည်။ ထိုအဖွဲ့အသီးသီးတွင် အဖွဲ့တံဆိပ် တခုစီ ထားရှိနိုင်သည်။

၃၃။ ။ ဤအက်ဥပဒေနောက်ဆက်တွဲဇယားများတွင်ပါဝင်သည့် နည်းဥပဒေများနှင့် ထိုနည်းဥပဒေများ ကို၊ အခါအားလျော်စွာ ဤအက်ဥပဒေနှင့်အညီ ပြင်ထားသော နည်းဥပဒေများသည်၊ ဤအက်ဥပဒေ၏ အစိတ်အပိုင်းဖြစ်သည်ဟု ယူဆရမည်။ ထို့ပြင် ဤအက်ဥပဒေတွင် နည်းဥပဒေဟု ရည်ညွှန်းခြင်းသည်၊

ထိုဇယားများတွင်ပါသော နည်းဥပဒေများနှင့် အခါအားလျော်စွာ ပြင်ဆင်သော နည်းဥပဒေများကို ရည်ညွှန်းသည်ဟု မှတ်ယူရမည်။

၃၄။ ။ ဤအက်ဥပဒေပါကိစ္စများကို ဆောင်ရွက်ရန်အလို့ငှါ နိုင်ငံတော်အမှုဆောင်အဖွဲ့သည်၊ မိမိသင့် လျော်သည်ထက်မြင်သည့်အတိုင်း၊ ဇယားများကိုဖြစ်စေ၊ ထိုဇယားများတွင်ပါသည့် နည်းဥပဒေကိုဖြစ်စေ၊ ပြောင်းခြင်းဖြင့်သော်၎င်း၊ ဖြည့်ခြင်းဖြင့်သော်၎င်း၊ ရုပ်သိမ်းခြင်းဖြင့်သော်၎င်း ပြင်နိုင်သည်။ သို့ရာတွင် နိုင်ငံတော်အဖွဲ့၏ ငွေစာရင်းနှင့်စပ်လျဉ်းသော နည်းဥပဒေများကို နိုင်ငံတော်စာရင်းစစ်ချုပ် သဘောတူညီချက်ကြိုတင်မရရှိဘဲ ပြင်ဆင်ခြင်းမပြုရ။

၃၅။ ။ နိုင်ငံတော်ဗုဒ္ဓသာသနာအဖွဲ့ဝင်အဖြစ်ဖြင့်၎င်း၊ နိုင်ငံတော်ဗုဒ္ဓသာသနာအမှုဆောင်အဖွဲ့ဝင်အဖြစ် ဖြင့်၎င်း၊ ရွေးချယ်ခန့်ထားခြင်းခံရသော ပုဂ္ဂိုလ်တိုင်းသည်၊ နည်းဥပဒေတွင်ဖော်ပြသည့်အတိုင်း၊ ရန်ကုန် မြို့ရှိ နိုင်ငံတော်သြဝါဒါစရိယ ဆရာတော်များ ရှေ့မှောက်တွင်ဖြစ်စေ၊ ထိုဆရာတော်များက ညွှန်ကြားသော နိုင်ငံတော်သြဝါဒါစရိယ ဆရာတော်တပါးပါးရှေ့မှောက်တွင်ဖြစ်စေ၊ ကတိသစ္စာဆို၍ လက်မှတ် ထိုးရမည်။  
၁၉၆၂ ခုနှစ်၊ ဗုဒ္ဓသာသနာအဖွဲ့အက်ဥပဒေကို ပြင်သည့်ဥပဒေ (ဥပဒေအမှတ် ၆/၁၉၆၂) တွင် ပုဒ်မ ၃၊ ပုဒ်မ ၄ နှင့် ပုဒ်မ ၅ ကို ဆက်လက်ပြဋ္ဌာန်း ထားသည်မှာ-

"၃။ ။ အဆိုပါအက်ဥပဒေပုဒ်မ ၅ နှင့် ၁၁ တို့ကို ပယ်ဖျက်ခြင်းကြောင့်၊ နိုင်ငံတော် ဗုဒ္ဓသာသနာ အဖွဲ့နှင့် နိုင်ငံတော် ဗုဒ္ဓသာသနာအမှုဆောင် အဖွဲ့များ၏၊ အဆိုပါအက်ဥပဒေအရ ဆောင်ရွက်မှုများ ရပ်စဲသွားစေ ကာမူ၊ နိုင်ငံတော် တော်လှန်ရေးအစိုးရက အခြားနည်းညွှန်ကြားခြင်း မပြုသေးသမျှ၊ ထိုအဖွဲ့များပိုင် သည့် ပစ္စည်းအားလုံးသည်၊ ၎င်းတို့၌တည်ရှိမြဲတည်ရှိရမည့်ပြင်၊ ထိုအဖွဲ့များ၏ ကြွေးမြီတာဝန်အား လုံးသည်လည်း၊ ၎င်းတို့အပေါ် သက်ရောက်မြဲသက်ရောက်ရမည်။

၄။ ။ (၁) နိုင်ငံတော် တော်လှန်ရေးကောင်စီ ဥက္ကဋ္ဌသည်၊ နိုင်ငံတော်ဗုဒ္ဓသာသနာအဖွဲ့ကဖြစ်စေ၊ နိုင်ငံ တော်ဗုဒ္ဓသာသနာအမှုဆောင်အဖွဲ့ကဖြစ်စေ အဆိုပါအက်ဥပဒေအရ ဆောင်ရွက်ခဲ့သောလုပ်ငန်းဆောင် တာအဝဝနှင့်၎င်း၊ ထိုအဖွဲ့ကထားရှိသော စာရင်းအင်းအားလုံးနှင့်၎င်း၊ ထိုအဖွဲ့ပိုင်ပစ္စည်းအားလုံးနှင့် ၎င်း၊ ထိုအဖွဲ့၏ကြွေးမြီတာဝန်အားလုံးနှင့်၎င်း စပ်လျဉ်း၍ လိုအပ်သည့်စုံစမ်းစစ်ဆေးမှုပြုရန်၊ အောက် ပါပုဂ္ဂိုလ်များပါဝင်သော ကော်မတီတစ်ခုကို ခန့်ထားလိုက်သည်။

- (က) ဦးလွန်းဘော်၊ ဥက္ကဋ္ဌ၊ ရာထူးဝန်အဖွဲ့-ကော်မတီဥက္ကဋ္ဌ။
- (ခ) ဦးဘခင်၊ ကူးသန်းရောင်းဝယ်ရေး စာရင်းစစ်ဌာန ညွှန်ကြားရေးဝန်နှင့် နိုင်ငံတော် တော်လှန်ရေးအစိုးရ စာရင်းနှင့် စာရင်းကိုင်သင်တန်းကျောင်းအုပ်ကြီး။
- (ဂ) ဦးလှမောင်၊ ဒုတိယညွှန်ကြားရေးဝန်၊ ကမ္ဘာ့ဗုဒ္ဓတက္ကသိုလ်။
- (ဃ) ဦးပါလွင်၊ ဒေသန္တရရုံးပုံငွေစာရင်းစစ်ဝန်။
- (၂) ကော်မတီသည်၊ ၁၉၅၀ ပြည့်နှစ်၊ စုံစမ်းရေးကော်မတီများ အက်ဥပဒေအရ ခန့်ထားသော ကော်မတီ ဖြစ်သည်ဟု မှတ်ယူရမည်။



၅။ ။ စုံစမ်းစစ်ဆေးမှု ဆုံးခန်းတိုင်ရောက်သည့်အခါ၊ ကော်မတီက၊ မိမိတွေ့ရှိသော အချက်များနှင့် ထောင်ခံချက်များကို စာဖြင့်ရေးသား၍၊ နိုင်ငံတော် တော်လှန်ရေးအစိုးရထံသို့ အစီရင်ခံရမည်။ " ဟုဆက်လက်ပြဋ္ဌာန်းထားသည်။

<ပြင်ဆင် 17.05.1962>

**ပဌမဇယား။**

**ပဌမဆုံးဖြစ်သော နိုင်ငံတော်အဖွဲ့ဖွဲ့စည်းခြင်းဆိုင်ရာ နည်းဥပဒေများ။**

**ပုဒ်မ ၅ (၂)။**

၁။ ။ သက်ဆိုင်ရာပြည်နယ်ဝန်ကြီး၊ သို့တည်းမဟုတ်၊ သက်ဆိုင်ရာ ရေးရာဝန်ကြီး၊ သို့တည်းမဟုတ် သက်ဆိုင်ရာခရိုင်ဝန်က မိမိတို့သင့်တော်သည်ဟု ထင်မြင်သူတစ်ဦးဦးအားခန့်ထား၍ မိမိတို့ဆိုင်ရာ မြို့မ အသီးသီးတွင် ဤအက်ဥပဒေအာဏာမတည်မီ အနည်းဆုံးတနှစ်အထက်က တည်ထောင်ပြီးဖြစ်သော ဗုဒ္ဓသာသနာရေးဆိုင်ရာ အဖွဲ့အသီးသီး၏ စာရင်းကို ကောက်ယူစေရမည်။

၂။ ။ ထိုစာရင်းတွင် အောက်ပါအချက်များ ပါဝင်ရမည်။

- (၁) အဖွဲ့၏အမည်။
- (၂) အဖွဲ့၏တည်ရာဌာန။
- (၃) အဖွဲ့စတင်တည်ထောင်သည့် ခု၊ နှစ်၊ လ၊ ရက်။
- (၄) စာရင်းကောက်ယူသည့် အချိန်၌ရှိသော အဖွဲ့၏ အဖွဲ့ဝင်စာရင်းတွင် ပါဝင်သူ အဖွဲ့ဝင်ဦးရေ။
- (၅) အဖွဲ့၏အမှုဆောင်အဖွဲ့ဝင်လူကြီးများ၏ အမည်များ၊ အလုပ်အကိုင်များနှင့် အဖွဲ့တွင်ဆောင်ရွက် သည့်ရာထူးများ။
- (၆) အဖွဲ့၏ အဓိကသာသနာရေးရည်ရွယ်ချက်များနှင့် ဆောင်ရွက်ချက်များ။

၃။ ။ ဤအက်ဥပဒေအာဏာမတည်မီအထက် ဆောလျင်နိုင်သမျှ ဆောလျင်စွာ သက်ဆိုင်ရာပြည်နယ်ဝန် ကြီးက၊ သို့တည်းမဟုတ် သက်ဆိုင်ရာ ရေးရာဝန်ကြီးက၊ သို့တည်းမဟုတ် သက်ဆိုင်ရာခရိုင်ဝန်က၊ နိုင် ငံတော်အဖွဲ့တွင် ပါဝင်ရမည့် ဒေသကိုယ်စားလှယ်များရွေးချယ်ရန် အစည်းအဝေးတခုကျင်းပရမည်။ အ စည်းအဝေးကျင်းပရမည့်နေ့ရက်၊ အချိန်နှင့်အရပ်ကို သတ်မှတ်ပြီးသည့်အခါ၊ အက်ဥပဒေပုဒ်မ ၅ (၂) (က) တွင် ဖော်ပြသော ဗုဒ္ဓသာသနာရေးဆိုင်ရာ အဖွဲ့အသီးသီးမှ ကိုယ်စားလှယ်တစ်ဦးစီ ထိုအစည်းအဝေး သို့တက်ရောက်စေရန် အစည်းအဝေးမကျင်းပမီ ၂၁ ရက် ကြိုတင်၍၊ ထိုအဖွဲ့များအား ဘိတ်ကြားရမည်။ အစည်းအဝေးအစီအစဉ်ကို ဘိတ်စာနှင့်အတူ ပေးပို့ရမည်။

၄။ ။ သက်ဆိုင်ရာမြို့မ၏ ဗုဒ္ဓသာသနာရေးဆိုင်ရာ အဖွဲ့အသီးသီးမှ ရွေးချယ်လိုက်သော ကိုယ်စားလှယ် အား၊ ဆိုင်ရာအမှုဆောင်အဖွဲ့ဥက္ကဋ္ဌ၊ သို့တည်းမဟုတ် ဒုတိယဥက္ကဋ္ဌနှင့် အကျိုးဆောင်စာချိက လက်မှတ် ရေးထိုး၍ သက်ဆိုင်ရာအဖွဲ့တံဆိပ်ခပ်နှိပ်ထားသော ခန့်အပ်လွှာကို ပေးအပ်လိုက်ရမည်။ ထိုခန့်အပ်လွှာ ကို သက်ဆိုင်ရာကိုယ်စားလှယ်က နိုင်ငံတော်အဖွဲ့ဝင်ကိုယ်စားလှယ်များရွေးကောက်သည့် အစည်းအ ဝေးတွင် သဘာပတိထံ တင်ပြရမည်။

၅။ ။ အစည်းအဝေးတက်ရောက်ကြသော ကိုယ်စားလှယ်များအထဲမှ အက်ဥပဒေပုဒ်မ ၅ (၁) (ခ)၊ (ဂ)၊ (ဃ)၊ (င)၊ (စ) နှင့် (ဆ) တွင် သတ်မှတ်ထားသည့် အရေအတွက်အတိုင်း၊ နိုင်ငံတော်အဖွဲ့ဝင်များ ရွေး ချယ်ရမည်။

၆။ ။ အစည်းအဝေးတွင် သက်ဆိုင်ရာပြည်နယ်ဝန်ကြီး၊ ရေးရာဝန်ကြီး၊ သို့တည်းမဟုတ် ခရိုင်ဝန်က သဘာပတိအဖြစ် ဆောင်ရွက်၍၊ အစည်းအဝေးတက်ရောက်သူများအထဲမှ အကျိုးဆောင်စာချိတဦးရွေး ကောက်တင်မြှောက်ရမည်။ အစည်းအဝေးအကျိုးဆောင်စာချိသည်၊ နိုင်ငံတော်အဖွဲ့ဝင်ကိုယ်စားလှယ် အဖြစ် အရွေးခံနိုင်သည့်ပြင် ဆန္ဒမဲလည်းပေးနိုင်သည်။

၇။ ။ နိုင်ငံတော်အဖွဲ့ဝင်ဖြစ်သင့်ကြောင်းဖြင့်၊ အစည်းအဝေးတက်ရောက်သူကိုယ်စားလှယ်တဦးက အ မည်တင်သွင်း၍ အခြားကိုယ်စားလှယ်တဦးက ထောက်ခံရမည်။ ရွေးချယ်လိုသော နိုင်ငံတော်အဖွဲ့ဝင်ဦး ရေထက် အရွေးခံရန် အမည်တင်သွင်းသော ကိုယ်စားလှယ်ဦးရေပိုနေလျှင်၊ အရွေးခံကိုယ်စားလှယ်အ ချင်းချင်း စေ့စပ်နုတ်ထွက်စေရမည်။ ယင်းသို့စေ့စပ်ချက်မပြီးပြတ် မအောင်မြင်မှသာ အစည်းအဝေး တက်ရောက်သူကိုယ်စားလှယ်များ၏ဆန္ဒဖြင့်ရွေးချယ်ရမည်။

၈။ ။ အစည်းအဝေးမှတ်တမ်းများကို အကျိုးဆောင်စာချိက စာဖြင့်ရေးမှတ်၍ ထားရမည်။

၉။ ။ နိုင်ငံတော်အဖွဲ့ဝင်အဖြစ် ရွေးချယ်ခြင်းခံရသော ကိုယ်စားလှယ်များ၏ အမည်များကို အစည်းအ ဝေးတွင် ကျေညာ၍ ထိုအဖွဲ့ဝင်များ၏ အမည်နှင့်နေရပ်များကို နိုင်ငံတော်အမှုဆောင်အဖွဲ့ဥက္ကဋ္ဌထံသို့ ပေးပို့ရမည်။

၁၀။ ။ အက်ဥပဒေ ပုဒ်မ ၅ ၏ ခြွင်းချက်ပါပြဋ္ဌာန်းချက်နှင့် မဆန့်ကျင်စေဘဲ၊ အဖွဲ့တခုခုသည် ဗုဒ္ဓသာ သနာရေးဆိုင်ရာအဖွဲ့ဟုတ်သည် မဟုတ်သည်ဟု ပြဿနာပေါ်ပေါက်လျှင်၊ သက်ဆိုင်ရာမြို့နယ်အုပ်ချုပ် ရေးအရာရှိက ပဌမ ဦးစွာ စုံစမ်းစစ်ဆေး၍ မိမိ၏ ထင်မြင်ချက်နှင့်တကွ စုံစမ်းချက်များပါရှိသော အစီရင်ခံစာကို သက်ဆိုင်ရာပြည်နယ်ဝန်ကြီး၊ သို့တည်းမဟုတ် သက်ဆိုင်ရာရေးရာဝန်ကြီး၊ သို့တည်းမ ဟုတ် သက်ဆိုင်ရာခရိုင်ဝန်ထံမှတစ်ဆင့် နိုင်ငံတော်အမှုဆောင်အဖွဲ့သို့ ဆုံးဖြတ်ရန်ပေးပို့ရမည်။

၁၁။ ။ ဗုဒ္ဓသာသနာရေးဆိုင်ရာ အဖွဲ့များ၏ စာရင်းတခုခုကို သက်ဆိုင်ရာပြည်နယ်ဝန်ကြီး၊ သို့တည်းမ ဟုတ် ရေးရာဝန်ကြီး၊ သို့တည်းမဟုတ် သက်ဆိုင်ရာ ခရိုင်ဝန်ရုံးတွင် ထားရှိရမည်။

ထိုစာရင်းတွင်ပါရှိသည့် ဗုဒ္ဓသာသနာရေးဆိုင်ရာအဖွဲ့များသည်၊ သင့်လျော်သည့်စည်းမျဉ်းဥပဒေများကို ထားရှိရမည်ဟူ၍၎င်း၊ ထိုစည်းမျဉ်းဥပဒေများ၏ မိတ္တူတစောင်စီကို ပေးပို့ရမည်ဟူ၍၎င်း၊ သက်ဆိုင်ရာ ပြည်နယ်ဝန်ကြီး၊ သို့တည်းမဟုတ် ရေးရာဝန်ကြီး၊ သို့တည်းမဟုတ် သက်ဆိုင်ရာခရိုင်ဝန်က ထိုအဖွဲ့များ အား ညွှန်ကြားနိုင်သည်။

၁၂။ ။ အဆိုပါစာရင်းတွင် ပါဝင်သည့်အဖွဲ့တခုခုသည်၊ သာသနာရေးသက်သက် မဟုတ်သော ကိစ္စများကို ဆောင်ရွက်ကြောင်းထင်ရှားလာသော်၊ ထိုအဖွဲ့ကို စာရင်းမှ ထုတ်ပယ်ရမည်။

**ဒုတိယဇယား။**

**နိုင်ငံတော်အဖွဲ့၏ ညီလာခံနှင့် ထိုညီလာခံစပ်လျဉ်းသည့် အခြားကိစ္စများဆိုင်ရာ နည်းဥပဒေများ။**

**[ပုဒ်မ ၁၀ (၃)။]**

၁။ နိုင်ငံတော်အဖွဲ့က အခြားဆုံးဖြတ်ချက်မရှိလျှင်၊ ညီလာခံများကို ရန်ကုန်မြို့၌သာ ကျင်းပရမည်။

၂။ ။ ပဌမဆုံးကျင်းပရမည့် ညီလာခံမဟုတ်သည့် နိုင်ငံတော်အဖွဲ့၏ ညီလာခံတရပ်ကျင်းပရန်လိုအပ်၍၊  
နိုင်ငံတော်အမှုဆောင်အဖွဲ့ဥက္ကဋ္ဌက ညီလာခံကျင်းပရန်နေရာနှင့် အချိန်ကို သတ်မှတ်သောအခါ အကျိုး  
ဆောင်စာချီသည်၊ နိုင်ငံတော်အဖွဲ့ဝင်များ ညီလာခံသို့တက်ရောက်ရန် အနည်းငယ်ဆုံးတလကြိုတင်၍ ဘိတ်ကြားရမည်။

၃။ ။ နိုင်ငံတော်အဖွဲ့၏ ညီလာခံ အစည်းအဝေးများကို သာမန်အားဖြင့် နံနက် ၁၁ နာရီအချိန်တွင် စတင် ကျင်းပရမည်။  
သို့သော် အခြားအချိန်တွင် ကျင်းပရန်အတွက် ဥက္ကဋ္ဌကသော်၎င်း၊ ညီလာခံကသော်၎င်း သတ်မှတ်နိုင်သည်။

**ညီလာခံအစည်းအဝေးမတက်ရောက်နိုင်သည့် အဖွဲ့ဝင်များခွင့်တောင်းခြင်း။**

၄။ ။ နိုင်ငံတော်အဖွဲ့ဝင်တစ်ဦးသည်၊ ညီလာခံအစည်းအဝေးသို့ မတက်ရောက်နိုင်လျှင်၊ မိမိကိုယ်တိုင်သော် ၎င်း၊  
အခြားအဖွဲ့ဝင်တစ်ဦးမှ တဆင့်သော်၎င်း၊ ညီလာခံအစည်းအဝေးတွင် အခွင့်တောင်းရမည်။

၅။ ။ ညီလာခံအစည်းအဝေးလုပ်ငန်းအခြေအနေကိုထောက်ထား၍ ဥက္ကဋ္ဌသည် အကြောင်းအားလျော်စွာ  
ညီလာခံအစည်းအဝေးကို ရွှေ့ဆိုင်းခွင့်ရှိသည်။ သို့သော် ညီလာခံ၏သဘောတူညီချက်မရရှိဘဲ၊ ဥက္ကဋ္ဌ သည်  
ညီလာခံအစည်းအဝေးကို တကြိမ်လျှင် သုံးရက်ထက်ကျော်လွန်၍ ရွှေ့ဆိုင်းခြင်းမပြု ရ။

၆။ ။ ညီလာခံအစည်းအဝေးအထမြောက်စေရန် အဖွဲ့ဝင်အနည်းဆုံး သုံးဆယ်တက်ရောက်ရမည်။

**မေးခွန်းများ။**

၇။ ။ ညီလာခံအစည်းအဝေးများ၏ပဌမတနာရီအတွင်း၊ နိုင်ငံတော်အမှုဆောင်အဖွဲ့၏ တာဝန်ဝတ်တရား များနှင့်ဖြစ်စေ၊  
လုပ်ငန်းများနှင့်ဖြစ်စေ စပ်လျဉ်းသည့် မေးခွန်းများကို၊ နိုင်ငံတော်အဖွဲ့ဝင်တစ်ဦးဦးက ထိုနိုင်ငံတော်အမှုဆောင်အဖွဲ့အား  
သာဘပတိမှ တဆင့်မေးမြန်းနိုင်သည်။

၈။ ။ နိုင်ငံတော်အဖွဲ့ဝင်တစ်ဦးသည်၊ ယင်းသို့ မေးမြန်းလိုလျှင်၊ ထိုမေးခွန်းများကို ညီလာခံတွင် မေးရန် မတင်သွင်းမီ၊  
အနည်းဆုံးသုံးရက်မတိုင်မီ ကတင်ကြို၍ မေးခွန်းများကို လက်မှတ်ရေးထိုးပြီး အကျိုး ဆောင်စာချီထံပေးပို့  
အကြောင်းကြားထားရမည်။

သို့ရာတွင် ကန့်သတ်ထားသော ရက်မပြည့်သော်လည်း၊ နိုင်ငံတော်အမှုဆောင်အဖွဲ့က ဖြေဆိုရန် သဘော တူလျှင်  
မေးခွင့်ပြုနိုင်သည်။

၉။ ။ (၁) မေးခွန်းများသည် အောက်ပါစည်းကမ်းချက်များနှင့် ကိုက်ညီစေရမည်။

(က) မေးခွန်းသည် အကြောင်းချင်းရာ တခုခုကို သိလို၍ စုံစမ်းမေးမြန်းသောအချက်ပါရှိစေရမည်။

(ခ) မေးခွန်းတွင် ပါရှိသော မိမိ၏ဖော် ပြချက်များ မှန်ကန်ကြောင်းအတွက် မေးခွန်းမေးမြန်းသော နိုင်  
ငံတော်အဖွဲ့ဝင်က တာဝန်ခံယူရမည်။

(ဂ) မေးခွန်းတွင် ဆင်ခြေပေးချက်များ၊ ယူဆချက်များ၊ ခန့်သော အသုံးအနှုန်းများ၊ သို့တည်းမဟုတ် ဂုဏ်သရေကို  
ထိခိုက်စေသည့် ဖော် ပြချက်များ မပါရှိစေရ။

(ဃ) မေးခွန်းတွင်ထင်မြင်ယူဆချက်တောင်းဆိုခြင်း၊ သို့တည်းမဟုတ် မဖြစ်ပေါ်သေးသော ကိစ္စများ နှင့် စပ်လျဉ်း၍  
မည်သို့ ဆောင်ရွက်သင့်ကြောင်းများကို ဖော် ပြမေးမြန်းခြင်းမရှိစေရ။

(င) မေးခွန်းများသည် အလွန်အကျူးမရှည်စေရ။

(၂) အထက်ပါစည်းကမ်းချက်တခုနှင့် မကိုက်ညီသော မေးခွန်းကို ဥက္ကဋ္ဌက ပယ်ရမည်။

၁၀။ ။ (၁) ညီလာခံကျင်းပမည့်နေ့အတွက် ဆောင်ရွက်ရန်လုပ်ငန်း အစီအစဉ်ကို အကျိုးဆောင်စာချုပ် ရေးဆွဲ၍ ထိုနေ့မတိုင်မီတရက်ကြိုတင်လျက် နိုင်ငံတော်အဖွဲ့ဝင်အသီးသီးအား တစောင်စီဝေငှထားရမည်။

(၂) ဤနည်းဥပဒေများတွင် အခြားပြဋ္ဌာန်းချက်မရှိလျှင်၊ အဆိုပါ လုပ်ငန်းအစီအစဉ်တွင် မပါဝင်သော မည်သည့်ကိစ္စကိုမျှ ဥက္ကဋ္ဌ၏ ခွင့်ပြုချက်မရရှိပါက မပြုလုပ်မဆွေးနွေးမဆောင်ရွက်ရ။

**နိုင်ငံတော်အမှုဆောင်အဖွဲ့၏ တနှစ်အတွက် အရမှန်းခြေငွေစာရင်းနှင့် အသုံးမှန်းခြေ ငွေစာရင်းကို စဉ်းစားဆွေးနွေးခြင်း။**

၁၁။ ။ (၁) နိုင်ငံတော်စာရင်းစစ်ချုပ်က သတ်မှတ်သည့်ပုံစံနှင့်အညီ ပြုထားသည့် အမှုဆောင်အဖွဲ့၏ တနှစ်အတွက် အရမှန်းခြေနှင့် အသုံးမှန်းခြေငွေစာရင်းကို၊ ဥက္ကဋ္ဌကညွှန်ကြားသောနေ့တွင် ညီလာခံ၌ စဉ်းစားဆွေးနွေးရန်၊ နိုင်ငံတော်အမှုဆောင်အဖွဲ့က တင်ပြရမည်။

(၂) ထိုအရမှန်းခြေနှင့်အသုံးမှန်းခြေငွေစာရင်းနှင့်စပ်လျဉ်း၍ ညီလာခံက အကြံဉာဏ်များပေးနိုင်သည်။

(၃) ဒေသကိုယ်စားလှယ်များသည်၊ မိမိတို့၏သက်ဆိုင်ရာ ဒေသအသီးသီး၏ဗုဒ္ဓသာသနာ အခြေအနေနှင့် ဗုဒ္ဓသာသနာရေးဆိုင်ရာ ကိစ္စများနှင့်စပ်လျဉ်းသော နှစ်လည်အစီရင်ခံစာများကို နိုင်ငံတော်အမှု ဆောင်အဖွဲ့မှတစ်ဆင့် ညီလာခံအစည်းအဝေးအမှီ နိုင်ငံတော်အဖွဲ့သို့ တင်ပြရမည်။

၁၂။ ။ နိုင်ငံတော်အဖွဲ့ဝင်တဦးသည်၊ ညီလာခံတွင် ဆုံးဖြတ်ပြဋ္ဌာန်းရန် အဆိုတင်သွင်းလိုလျှင်၊ ထိုအဆို ကို ညီလာခံတွင် စဉ်းစားရန် မတင်သွင်းမီ အနည်းဆုံးသုံးရက်ကြိုတင်၍ မိမိလက်မှတ်ပါသော အဆိုလွှာ ကို အကျိုးဆောင်စာချုပ်ပေးပို့အကြောင်းကြားရမည်။

သို့ရာတွင် ဤစည်းကမ်းချက်နှင့် မညီညွတ်သော်လည်း၊ ဥက္ကဋ္ဌသည် အဆိုတင်သွင်းခွင့်ပြုနိုင်သည်။

၁၃။ ။ ဆုံးဖြတ်ပြဋ္ဌာန်းရန်အဆိုတခုသည်၊ ညီလာခံ၏ အစီအစဉ်တွင် ပါရှိလာလျှင်၊ မိမိ၏အမည်ဖြင့် တင်သွင်းထားသော နိုင်ငံတော်အဖွဲ့ဝင်၏အမည်ကို သဘာပတိက ခေါ်လိမ့်မည်။ ထိုအခါ နိုင်ငံတော်အဖွဲ့ ဝင်သည် -

(က) လုပ်ငန်းအစီအစဉ်တွင် ဖော်ပြထားသော အဆိုကို ပဌမဦးစွာ ဖတ်ပြတင်သွင်းရမည်။ ထိုနောက်မှ သာလျှင် စကားဆက်လက် ပြောနိုင်သည်။ သို့တည်းမဟုတ်

(ခ) ဤအဆိုကို မတင်သွင်းဘဲနေနိုင်သည်။ ဤသို့ မတင်သွင်းဘဲနေလိုလျှင်၊ မတင်သွင်းလိုပါဟူသော စကားကိုသာ ပြောရမည်။

၁၄။ ။ မည်သည့်နိုင်ငံတော်အဖွဲ့ဝင်မျှ သဘာပတိ၏ခွင့်ပြုချက်မရဘဲ ညီလာခံတွင် တဆယ့်ငါးမိနစ်ထက် ပို၍ စကားမပြောရ။

၁၅။ ။ (၁) ညီလာခံတွင် ဆုံးဖြတ်ရန်လိုသော ကိစ္စဟူသမျှကို ညီလာခံ တက်ရောက်သောနိုင်ငံတော်အဖွဲ့ ဝင်များ၏အများဆန္ဒအရ ဆုံးဖြတ်ရမည်။

(၂) နိုင်ငံတော်အဖွဲ့မှ မဲဖြင့်ဆုံးဖြတ်ရန် ကိစ္စများတွင် မဲအရေအတွက်ညီမျှနေသည့်အခါမှသာ သဘာပတိက မိမိ၏ အနိုင်မဲကိုပေးရမည်။

၁၆။ ။ ညီလာခံ၏ဆန္ဒကို နှုတ်အားဖြင့်သော်၎င်း၊ မဲအားဖြင့် သော်၎င်း ဖော်ပြရန် အဖွဲ့ဝင်တဦးဦးက တောင်းဆိုနိုင်သည်။

နှုတ်အားဖြင့်ဆန္ဒပြသည့်အခါ နိုင်ငံတော်အဖွဲ့ဝင်တဦးက မဲခွဲဆုံးဖြတ်ရန်တောင်းဆိုနိုင်သည်။ ထိုအခါ သဘာပတိက သဘောတူသူများနှင့်မတူသူများအားလုံးကို တဘက်ပြီးတဘက် မိမိတို့၏ နေရာများမှ မတ်တတ်ရပ်၍ ပြခြင်းအားဖြင့် ညီလာခံ၏ဆန္ဒကို ယူရမည်။

ထို့နောက်မှ သဘာပတိသည်၊ ဤသို့ဆန္ဒပြခြင်းနှင့် အရှုံးအနိုင်ကို ကျေညာရမည်။ ထိုကျေညာချက်ကို စောဒကတက်နိုင်ခွင့်မရှိစေရ။

၁၇။ ။ နိုင်ငံတော်အဖွဲ့ ညီလာခံတွင် စဉ်းစားဆဲဖြစ်သော မည်သည့်ကိစ္စနှင့် မဆိုစပ်လျဉ်း၍ ပြောဆိုလို သော နိုင်ငံတော်အဖွဲ့ဝင်သည်၊ သဘာပတိက အမည်ကိုခေါ်မှသာလျှင် ပြောဆိုခွင့်ရှိသည်။ ဤသို့ပြောဆို သည့်အခါ သဘာပတိက အခြားခွင့်ပြုချက်မရှိလျှင် မတ်တတ်ရပ်၍ ပြောဆိုရမည်။ မည်သည့်အခါတွင်မ ဆို သဘာပတိက မတ်တတ်ရပ်လိုက်လျှင်၊ စကားပြောနေသော နိုင်ငံတော်အဖွဲ့သည် မိမိ၏စကားကို ချက်ချင်းရပ်၍ ပြန်ထိုင်ရမည်။

၁၈။ ။ ညီလာခံအစည်းအဝေးဆုံးဖြတ်ချက် မှတ်တမ်းများကို အကျိုးဆောင်စာချုပ်ကစုံလင်စွာရေးသား၍၊ သဘာပတိက အတည်ပြုပြီးဖြစ်သော ညီလာခံအစည်းအဝေးဆုံးဖြတ်ချက်မှတ်တမ်းများကို၊ အဖွဲ့ဝင်များ ထံသို့ လျင်မြန်သမျှ လျင်မြန်စွာ ဝေငှရမည်။

၁၉။ ။ နိုင်ငံတော်အဖွဲ့၏ ညီလာခံအစည်းအဝေးသို့ တက်ရောက်ကြသော နိုင်ငံတော်အဖွဲ့ဝင်များ၏ အမည်များကို သီးခြားမှတ်တမ်းစာအုပ်တစ်ခုတွင် ရေးသွင်းထားရမည်။

၂၀။ ။ ဤနည်းဥပဒေများတွင် သတ်မှတ်ချက်မရှိလျှင်၊ သဘာပတိသည်၊ မိမိသင့်လျော်သည်ဟု ထင်မြင် သည့်အတိုင်း ဆုံးဖြတ်ချက်များ ပြုနိုင်သည်။

**တတိယပေးစာ။**

**စာရင်းစာအုပ်များထားရှိခြင်း ဆိုင်ရာနည်းဥပဒေများ။**

**[ပုဒ်မ ၁၉။]**

၁။ ။ နိုင်ငံတော်အမှုဆောင်အဖွဲ့တွင်၊ အောက်ပါစာရင်းစာအုပ်များ ထားရှိရမည်။

- (၁) ရသုံးငွေစာရင်းစာအုပ်။
- (၂) ရငွေပြေစာဖြတ်ပိုင်းစာအုပ်။
- (၃) သုံးငွေပြေစာများ။
- (၄) နိုင်ငံတော်အမှုဆောင်အဖွဲ့ပိုင်၊ မရွှေ့ပြောင်းနိုင်သည့် ပစ္စည်းနှင့် ရွှေ့ပြောင်းနိုင်သည့် ပစ္စည်းစာရင်း စာအုပ်။
- (၅) နိုင်ငံတော်အမှုဆောင်အဖွဲ့အား လှူဒါန်းကြသော အလှူရှင်များစာရင်းစာအုပ်။
- (၆) နိုင်ငံတော်စာရင်းစစ်ချုပ်က လိုအပ်သည်ဟု ညွှန်ကြားသည့် ပုံစံများနှင့်အခြားစာရင်းစာအုပ်များ။

၂။ ။ (၁) နိုင်ငံတော်အမှုဆောင်အဖွဲ့၏ ငွေစာရင်းများကို နိုင်ငံတော်အမှုဆောင်အဖွဲ့၏ အကျိုးဆောင်စာ ရင်းစစ်က လစဉ်စစ်ဆေးရမည်။

(၂) နိုင်ငံတော် အမှုဆောင်အဖွဲ့၏ ငွေစာရင်းများကို အက်ဥပဒေအရ ရွေးချယ်ခန့်ထားသော အရည်အချင်းနှင့်ပြည့်စုံသည့် စာရင်းစစ်က တနှစ်တကြိမ်စစ်ဆေးစေရမည်။

(၃) အမှုဆောင်အဖွဲ့၏ နှစ်လည်ငွေစာရင်းရှင်းတမ်းကို နိုင်ငံတော်အမှုဆောင်အဖွဲ့က အစိုးရပြန်တမ်း တွင် ကျေညာရမည်။

**စတုတ္ထဇယား။**

**နိုင်ငံတော်အမှုဆောင်အဖွဲ့၏ ဘဏ္ဍာငွေများကို ထုတ်ယူခြင်းနှင့် သုံးစွဲခြင်းဆိုင်ရာ နည်းဥပဒေများ။**

**[ပုဒ်မ ၂၁(၂) (၄)။]**

၁။ ။ အက်ဥပဒေပါကိစ္စများကို ဆောင်ရွက်ရန်အတွက် လိုအပ်သည့်ကုန်ကျစရိတ်ကို နိုင်ငံတော်အမှု ဆောင်အဖွဲ့၏ ဘဏ္ဍာငွေထဲမှ နိုင်ငံတော်အမှုဆောင်အဖွဲ့အစည်းအဝေး၏ ခွင့်ပြုချက်အရသာ သုံးစွဲနိုင် သည်။

၂။ ။ ဘဏ္ဍာငွေများကို နိုင်ငံတော်အမှုဆောင်အဖွဲ့က အပ်နှံထားသော ဘဏ်တိုက်မှ ထုတ်လိုသောအခါ၊ ဥက္ကဋ္ဌ၊ သို့တည်းမဟုတ် ဒုတိယဥက္ကဋ္ဌနှင့် အကျိုးဆောင်၊ ဘဏ္ဍာထိန်းတို့က လက်မှတ်ရေးထိုးရမည်။

၃။ ။ (၁) အသေးသုံးစရိတ်အတွက် အကျိုးဆောင်စာချိလက်တွင် ငွေနှစ်ရာထားရှိနိုင်သည်။ ဥက္ကဋ္ဌသည်၊ ငါးရာထက်မပိုသောငွေကို အရေးကြီးသောကိစ္စအတွက် သုံးစွဲရန်ခွင့်ပြုနိုင်သည်။

(၂) မည်သည့်အသုံးငွေကိုမဆို သုံးပြီးသည့်နောက်၊ စည်းဝေးသည့် နိုင်ငံတော်အမှုဆောင်အဖွဲ့၏ အစည်းအ ဝေးတွင် တင်ပြရမည်။

၄။ ။ နိုင်ငံတော်အမှုဆောင်အဖွဲ့ဘဏ္ဍာငွေမှ ယင်းသို့ခွင့်ပြုချက်အရ သုံးသောငွေစာရင်းများကို၊ လိုအပ် သည့် ပြေစာလက်မှတ်စသည်များနှင့်တကွ စည်းကမ်းတကျထားရှိရမည်။

**ပဉ္စမဇယား။**

**အဖွဲ့ငယ်များ ဖွဲ့စည်းသည့်နည်းဥပဒေ။**

**[ပုဒ်မ ၂၃။]**

၁။ ။ နိုင်ငံတော်အမှုဆောင်အဖွဲ့သည်၊ မိမိအားအပ်နှင်းထားသော အာဏာများနှင့် တာဝန်ဝတ်တရားများ ကို ထိရောက်စွာ သုံးစွဲဆောင်ရွက်နိုင်ရန်၊ နိုင်ငံတော်အဖွဲ့ဝင်၊ သို့တည်းမဟုတ် နိုင်ငံတော်အမှုဆောင်အဖွဲ့ဝင်များပါဝင်သည့် အဖွဲ့ငယ်များကို ဖွဲ့စည်းနိုင်သည်။

၂။ ။ အဖွဲ့ငယ်များသည်၊ မိမိတို့အား နိုင်ငံတော်အမှုဆောင်အဖွဲ့က လွှဲအပ်သည့် အာဏာများ၊ တာဝန်ဝတ် တရားများနှင့် အလုပ်ဝတ်တရားများကို၊ နိုင်ငံတော်အမှုဆောင်အဖွဲ့၏ ကြီးကြပ်အုပ်ချုပ်ခြင်းကို လိုက် နာ၍ သုံးစွဲဆောင်ရွက်ရမည်။

၃။ ။ (၁) နိုင်ငံတော်အမှုဆောင်အဖွဲ့က တဦးဦးအား သဘာပတိအဖြစ် ခန့်ထားခြင်းမရှိလျှင်၊ အဖွဲ့ငယ် များက မိမိတို့အထဲမှတဦးဦးအား သဘာပတိအဖြစ် ရွေးကောက်တင်မြှောက်ရမည်။

(၂) နိုင်ငံတော်အမှုဆောင်အဖွဲ့က အဖွဲ့ငယ်ဖွဲ့စည်းစဉ်က အဖွဲ့ငယ် အစည်းအဝေးအထမြောက်နိုင်စေရန် လိုအပ်သော အဖွဲ့ဝင်ဦးရေကို သတ်မှတ်ထားခြင်းမရှိလျှင်၊ ထိုအစည်းအဝေးများအထမြောက်စေရန် အဖွဲ့ငယ်ဝင်စုစုပေါင်း ထက်ဝက်အောက်မနည်းတက်ရောက်စေရမည်။

၄။ ။ အထူးကိစ္စနှင့်ပတ်သက်၍ ဆွေးနွေးတိုင်ပင်နိုင်ရန်အလို့ငှါ ထိုကိစ္စတွင် အကြံဉာဏ်ပေးနိုင်သော အထူးအရည်အချင်းရှိသူကိုသော်၎င်း၊ ဆိုင်ရာအရပ်ဒေသ၏ အခြေအနေကို ကောင်းစွာသိကျွမ်းနားလည် သူကိုသော်၎င်း

အဖွဲ့ငယ်က ဘိတ်ခေါ်နိုင်သည်။ ထိုသူတို့အား နိုင်ငံတော်အမှုဆောင်အဖွဲ့က ပြဋ္ဌာန်းထား သည့်အခင်း၊ သို့တည်းမဟုတ် ဉာဏ်ပူဇော်ခ၊ သို့တည်းမဟုတ် ခရီးစရိတ်၊ သို့တည်းမဟုတ် အခြား စရိတ်ပေးနိုင်သည်။ သို့သော် ဤနည်းဥပဒေအရ ဘိတ်ခေါ်ထားသူမှာ မဲဆန္ဒပေးနိုင်ခွင့်မရှိစေရ။

အဖွဲ့ငယ်များသည်၊ မိမိတို့အား လွှဲအပ်သောကိစ္စများနှင့်စပ်လျဉ်း၍ နိုင်ငံတော်အမှုဆောင်အဖွဲ့သို့ အစီရင်ခံစာတင်သွင်းရမည်။

**ဆဋ္ဌမဇယား။**

**ယာယီအဖွဲ့များ ဖွဲ့စည်းခြင်းဆိုင်ရာ နည်းဥပဒေများ။**

**[ပုဒ်မ ၂၄။]**

- ၁။ ။ ယာယီအဖွဲ့များ လိုက်နာရန်ညွှန်ကြားချက်များကို နိုင်ငံတော်အမှုဆောင်အဖွဲ့က အထူးပြုလုပ်ထား ခြင်းမရှိလျှင်၊ ၎င်းတို့သည် အောက်ပါနည်းဥပဒေများအတိုင်း လိုက်နာဆောင်ရွက်ကြရမည်။
- ၂။ ။ ယာယီအဖွဲ့များသည် ပုဒ်မ ၂၄ (၁) ပါ ပြဋ္ဌာန်းချက်များကို နိုင်ငံတော်အမှုဆောင်အဖွဲ့က လွှဲအပ် သည့်အတိုင်း ဆောင်ရွက်ရာ၌၊ နိုင်ငံတော်အမှုဆောင်အဖွဲ့၏ ကြီးကြပ်ခြင်းကိုခံယူ၍ အခါအားလျော်စွာ ပေးအပ်သည့် ညွှန်ကြားချက်အတိုင်း လိုက်နာရမည်။
- ၃။ ။ အစည်းအဝေးဘိတ်စာနှင့်အတူ ထိုအစည်းအဝေးတွင် ဆောင်ရွက်မည့် လုပ်ငန်းအစီအစဉ်ကို အကျိုးဆောင်စာချီက ရေးသား၍ ယာယီအဖွဲ့ဝင်များထံ သုံးရက်ကြိုတင်၍ ပေးပို့ရမည်။
- ၄။ ။ ယာယီအဖွဲ့အစည်းများတွင် အဖွဲ့ဝင်အနည်းဆုံး သုံးပုံတပုံတက်ရောက်လျှင်၊ အစည်းအဝေးအထ မြောက်စေရမည်။
- ၅။ ။ ယာယီအဖွဲ့အစည်းအဝေးမှတ်တမ်းများကို အကျိုးဆောင်စာချီက ရေးသား၍၊ နောက်တကြိမ်အ စည်းအဝေးတွင် အတည်ပြုရန်တင်ပြရမည်။ အစည်းအဝေးက အတည်ပြုပြီးသည့် အစည်းအဝေးမှတ် တမ်းများကို ဆောလျင်နိုင်သမျှ ဆောလျင်စွာ နိုင်ငံတော်အမှုဆောင်အဖွဲ့အကျိုးဆောင်စာချီထံပေးပို့ရ မည်။
- ၆။ ။ နိုင်ငံတော်အမှုဆောင်အဖွဲ့က လွှဲအပ်သည့်တာဝန်ဝတ်တရားနှင့် လုပ်ငန်းများကို မည်သို့ဆောင်ရွက် ကြောင်း၊ မည်မျှ ဆောင်ရွက်ပြီးစီးကြောင်း အစီရင်ခံစာကို စာရင်းများလိုအပ်ပါက စာရင်းများနှင့်အတူ နိုင်ငံတော်အမှုဆောင်အဖွဲ့သို့ ပေးပို့ရမည်။
- ၇။ ။ ထိုယာယီအဖွဲ့သည် နိုင်ငံတော်အမှုဆောင်အဖွဲ့က၊ ယာယီအဖွဲ့များဖွဲ့စည်းစဉ်အခါက ၎င်း၏သက် တမ်းကို ပိုင်းခြားဖော် ပြမထားလျှင်၊ ယာယီအဖွဲ့များအား လွှဲအပ်သည့်ကိစ္စများပြီးဆုံးသည့်အထိသာ ထို ယာယီအဖွဲ့များသည် တည်မြဲသည်ဟု မှတ်ယူရမည်။

**သတ္တမဇယား။**

**နိုင်ငံတော်အမှုဆောင်အဖွဲ့၏ အဖွဲ့အစည်းနှင့် စပ်လျဉ်းသည့် နည်းဥပဒေများ။**

**[ပုဒ်မ ၂၅ (၂)။]**

- ၁။ ။ နိုင်ငံတော်အမှုဆောင်အဖွဲ့၏ အစည်းအဝေးတရပ် ကျင်းပရန် လိုအပ်၍ ဥက္ကဋ္ဌက အစည်းအဝေး ကျင်းပရန် နေ့ရက်၊ အချိန်နှင့်နေရာကို သတ်မှတ်ချိန်းဆိုသော အခါ၊ အကျိုးဆောင်စာချီသည်၊ နိုင်ငံတော်အမှုဆောင်အဖွဲ့ဝင်များအား

(နှစ်ပတ်လည်အစည်းအဝေးမှတစ်ပါး) အစည်းအဝေးသို့ တက် ရောက်ရန်၊ အနည်းဆုံးဆယ်ရက်တိတိတင်ကြို၍  
ဘိတ်ကြားရမည်။

၂။ ။ နိုင်ငံတော်အမှုဆောင်အဖွဲ့၏ အစည်းအဝေးကျင်းပမည့် နေ့အတွက်၊ ဆောင်ရွက်ရန် လုပ်ငန်းအစီအစဉ်ကို  
အကျိုးဆောင်စာချီက ရေးဆွဲ၍ နိုင်ငံတော်အမှုဆောင်အဖွဲ့ဝင် အသီးသီးထံ တစောင်စီ ဘိတ်စာ နှင့်အတူ  
ဝေငှထားရမည်။

၃။ ။ (၁) နိုင်ငံတော်အမှုဆောင်အဖွဲ့၏ အစည်းအဝေးတွင် ဆုံးဖြတ်ရန် လိုသော ကိစ္စဟူသ၍ အစည်းအ  
ဝေးတက်ရောက်သော နိုင်ငံတော်အမှုဆောင်အဖွဲ့ဝင်များ၏ အများဆန္ဒအရ ဆုံးဖြတ်ရမည်။

(၂) နိုင်ငံတော်အမှုဆောင်အဖွဲ့မှ မဲဖြင့်ဆုံးဖြတ်ရန်ကိစ္စများတွင် မဲအရေအတွက်ညီမျှနေသည့်အခါမှသာ သဘာပတိက  
မိမိ၏အနိုင်မဲကိုပေးရမည်။

၄။ ။ နိုင်ငံတော်အမှုဆောင်အဖွဲ့၏ အစည်းအဝေးမှတ်တမ်းများကို အကျိုးဆောင်စာချီက စုံလင်စွာရေး သား၍  
နောက်တကြိမ်အစည်းအဝေးတွင် အတည်ပြုရန်တင်ပြရမည်။

၅။ ။ နိုင်ငံတော်အမှုဆောင်အဖွဲ့၏ ဘဏ္ဍာငွေသို့ အခါအားလျော်စွာ လှူဒါန်းကြသောငွေနှင့် အခြား ဝင်ငွေများကို  
အစည်းအဝေးမှတ်တမ်းတွင် ထည့်သွင်းဖော်ပြရမည်။

၆။ ။ နိုင်ငံတော်အမှုဆောင်အဖွဲ့၏အစည်းအဝေးတရပ် အထမြောက်စေရန် အဖွဲ့ဝင်အနည်းဆုံး ကိုး  
ယောက်တက်ရောက်ရမည်။

**အဋ္ဌမဇယား။**

**ကတိသစ္စာဆိုချက်ပုံစံ။**

**[ပုဒ်မ ၃၅။]**

၁။ ။ တပည့်တော်-----သည်၊ နိုင်ငံတော် ဗုဒ္ဓသာသနာအဖွဲ့ဝင်အဖြစ်ဖြင့် ရွေးချယ်ခန့်ထားခြင်း  
ခံရပြီးဖြစ်သဖြင့်၊ ဗုဒ္ဓသာသနာရေးဆိုင်ရာ တာဝန်ဝတ်တရားများပြင် ဗုဒ္ဓသာ သနာ ထွန်းကားပြန့်ပွားရေးကို  
ဖြောင့်မတ်မှန်ကန်စွာ အဂတိမလိုက်ဘဲ ကိုယ်စွမ်းရှိသမျှ၊ ဉာဏ်စွမ်းရှိ သမျှ ကျေနပ်အောင် ဆောင်ရွက်ပါမည်ဟု  
လေးနက်တည်ကြည်စွာ ကျေညာ၍ ကတိသစ္စာပြုပါသည် ဘုရား။

၂။ ။ တပည့်တော်-----သည်၊ နိုင်ငံတော် ဗုဒ္ဓသာသနာအမှုဆောင် အဖွဲ့ဝင်အဖြစ်ဖြင့် ရွေးချယ်ခန့်ထားခြင်း  
ခံရပြီးဖြစ်သဖြင့်၊ ဗုဒ္ဓသာသနာရေးဆိုင်ရာ တာဝန်ဝတ်တရား များ ပြင်၊ ဗုဒ္ဓသာသနာ ထွန်းကားပြန့်ပွားရေးကို  
ဖြောင့်မတ်မှန်ကန်စွာ အဂတိမလိုက်ဘဲ ကိုယ်စွမ်းရှိသမျှ၊ ဉာဏ်စွမ်းရှိသမျှ ကျေနပ်အောင် ဆောင်ရွက်ပါမည်ဟု  
လေးနက်တည် ကြည်စွာ ကျေညာ၍ ကတိသစ္စာ ပြုပါသည်ဘုရား။  
ဖွဲ့စည်းအုပ်ချုပ်ပုံအခြေခံဥပဒေအရ၊ ကျွန်ုပ်လက်မှတ်ရေးထိုးသည်။

စင်ရွှေသိုက်၊  
နိုင်ငံတော်ယာယီသမတ၊



၁၃၁၂ (၁၉၅၀) ခုနှစ်၊ ဗုဒ္ဓသာသနာအဖွဲ့အက်ဥပဒေ။  
ပြည်ထောင်စုမြန်မာနိုင်ငံတော်။

ရန်ကုန်မြို့၊ ၁၃၁၂ ခု၊ သီတင်းကျွတ်လဆန်း ၁၄ ရက်။  
(၁၉၅၀ ခု၊ အောက်တိုဘာလ ၂၅ ရက်။)

အမိန့်အရ၊  
ခင်မောင်ဖြူ၊  
နိုင်ငံတော်သမ္မတအတွင်းဝန်။  
[အမှတ် ၁၀၀]